

**ශ්‍රී ලංකා රාජ්‍ය ඖෂධ නිෂ්පාදන සංස්ථාව - 2014**

ශ්‍රී ලංකා රාජ්‍ය ඖෂධ නිෂ්පාදන සංස්ථාවේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය, මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1957 අංක 49 දරන රාජ්‍ය කාර්මික සංස්ථා පනතේ 29 වන වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000 - 1810) අනුරූප ශ්‍රී ලංකා විගණන ප්‍රමිතිවලට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම් වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්ති වලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ශ්‍රී ලංකා රාජ්‍ය ඖෂධ නිෂ්පාදන සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2. මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

(අ) LKAS 17 අනුව කල් බදු ඉඩම් වටිනාකම මූල්‍ය තත්ත්ව ප්‍රකාශනයේ මෙහෙයුම් කල් බදු ලෙස වර්ගීකරණය කළ යුතු වුවත් එයට පටහැනිව 99 අවුරුදු බදු පදනම යටතේ රාජ්‍ය ඖෂධ සංස්ථාවෙන් ලැබුණු ඉඩම, සංස්ථාවේ දේපල පිරිසත හා උපකරණ යටතේ දක්වා තිබුණි.

(ආ) සංස්ථාවේ ජංගම නොවන වත්කම් සඳහා වූ ක්ෂය ප්‍රතිපත්තිය අනුව මිලදී ගත් වර්ෂයේදී සම්පූර්ණයෙන් ක්ෂය කරන අතර විකුණන වර්ෂයේදී ක්ෂය නොකෙරේ. LKAS 16 අනුව ජංගම නොවන වත්කම් ක්ෂය කිරීම ඇරඹිය යුත්තේ එය භාවිතයට ගන්නා දිනයේ සිට වන අතර SLFRS 05 අනුව වත්කමක් විකිණීමට තීරණය කරන ලද දින සිට ඒ සඳහා ක්ෂය කිරීම නැවැත්විය යුතුය. ඒ අනුව ආයතනයේ ක්ෂය ප්‍රතිපත්තිය ගිණුම්කරණ ප්‍රමිතීන්ට පටහැනි විය.

2.2.2 ගෙවිය යුතු ගිණුම්

2010 වර්ෂයේ සිට නිරවුල් කර නොමැති වටිනාකම රු. 1,305,578 ක් වූ බැරකම් 03ක් නිරවුල් කිරීමට විගණන දිනය වූ 2015 අප්‍රේල් 08 දක්වාම කටයුතු කර නොතිබුණි.

2.3 නීති, රීති, රෙගුලාසි හා කළමනාකරණ තීරණ වලට අනුකූල නොවීම

නීති රීති රෙගුලාසි හා කළමනාකරණ තීරණයන්ට අනුකූල නොවීමේ අවස්ථා පහත පරිදි විය.

නීති රීති, රෙගුලාසි හා  
කළමනාකරණ තීරණ වලට  
යොමුව

අනුකූල නොවීම

(අ) ශ්‍රී ලංකා ප්‍රජාතාන්ත්‍රික  
සමාජවාදී ජනරජයේ  
ආයතන සංග්‍රහය

XIX පරිච්ඡේදයේ 5වැනි  
ඡේදය

සමාලෝචිත වර්ෂයේ නොවැම්බර් හා දෙසැම්බර් මාසවල විධායක ශ්‍රේණියේ නිලධාරියෙකු පදිංචි වී සිටි නිල නිවාසය සඳහා කුලී අයකර ගැනීමට කටයුතු කර නොතිබුණි.

XXIV පරිච්ඡේදය - 3.18.1

2013 නොවැම්බර් 08 දින සිට වැටුප් රහිතව විදේශගත වූ නිලධාරියෙකුගෙන් අයකර ගැනීමට තිබූ රු.40,893ක ආපදා

ණය මුදල අයකර ගැනීමට සංස්ථාව කටයුතු කර නොතිබුණි.

(ආ) 2000 ජනවාරි 31 දිනැති අංක PF/PE/6 දරන රාජ්‍ය මුදල් වක්‍රලේඛය. වක්‍රලේඛ උපදෙස්වලට පටහැනිව සමාලෝචිත වර්ෂයේ ජනවාරි සිට ජූනි දක්වා උපයන විට ගෙවීම් බදු රු.1,154,484ක් සංස්ථා අරමුදලින් ගෙවා තිබුණි.

(ඇ) 2011 පෙබරවාරි 11 දිනැති අංක PED 57 දරන රාජ්‍ය ව්‍යාපාර දෙපාර්තමේන්තු වක්‍රලේඛය මුදල් හා ක්‍රමසම්පාදන අමාත්‍යවරයාගේ අනුමැතිය ලබාගැනීමකින් තොරව සමාලෝචිත වර්ෂය තුළදී සංස්ථාව විසින් අවස්ථා 09කදී ප්‍රදානයන් හා අනුග්‍රාහකත්ව දීමනාවන් ලෙස රාජ්‍ය නොවන ආයතනයන්ට රු.3,507,000ක් ගෙවා තිබුණි.

(ඈ) මහා භාණ්ඩාගාරයේ කළමනාකරණ සේවා දෙපාර්තමේන්තුවේ අධ්‍යක්ෂක ජනරාල්ගේ 2009 මාර්තු 09 දිනැති අංක ඩීඑම්එස්/04/10/4/090/2 දරන සෞඛ්‍ය ලේකම් ඇමතු ලිපිය

(i) - ඡේද අංක 02-01 සෑම නිලධාරියෙකුටම දුර ප්‍රමාණය අනුව ගෙවිය යුතු ප්‍රවාහන දීමනාව කීර්ණය කිරීමකින් තොරව විධායක හා විධායක නොවන සෑම නිලධාරියෙකුටම 2009 වර්ෂයේ සිට මාසිකව පිළිවෙලින් රු. 4,700ක් හා රු. 3,000 ක් බැගින් ප්‍රවාහන දීමනා ගෙවා තිබුණි. ආයතනය විසින් ප්‍රවාහන පහසුකම් සපයා ඇති මාර්ග ආසන්නයේ සිට සේවයට පැමිණෙන නිලධාරීන් වෙතද ප්‍රවාහන දීමනාව ගෙවා තිබුණි.

(ii) - ඡේද අංක 02-02 කළමනාකරණ සේවා දෙපාර්තමේන්තුවේ අනුමැතියකින් තොරව රු.12,000ක මාසික උපරිමයකට යටත්ව සියලුම කාර්ය මණ්ඩලයට 2011 ජූලි 01 දින සිට නිෂ්පාදන දිරි දීමනා ගෙවා තිබුණි. සෞඛ්‍ය ලේකම් ඇමතු ලිපිය අනුව සමාලෝචිත වර්ෂයේ සිටි නිලධාරීන් 224 දෙනා සඳහා ගෙවිය හැකි උපරිම නිෂ්පාදන දිරි දීමනාව රු. 10,752,000ක් වුවද රු. 14,275,348 ක් සංස්ථාව විසින් ගෙවා තිබුණි. මේ අනුව දළ වශයෙන් නිෂ්පාදන දිරි දීමනාව රු. 3,523,348ක් වැඩියෙන් ගෙවා තිබුණි.

මේ පිළිබඳව ඉකුත් වර්ෂයේදීද පෙන්වා දෙන ලදී.

**3. මූල්‍ය සමාලෝචනය**

---

**3.1 මූල්‍ය ප්‍රතිඵල**

---

ඉදිරිපත් කරන ලද මූල්‍ය ප්‍රකාශන අනුව, 2014 දෙසැම්බර් 31 දිනෙන් අවසන් වර්ෂය සඳහා සංස්ථාවේ මූල්‍ය ප්‍රතිඵලය රු. 172,047,692 ක ශුද්ධ ලාභයක් වූ අතර, ඊට අනුරූපිව ඉකුත් වර්ෂයේ ශුද්ධ ලාභය රු. 207,601,451 ක් වූයෙන් ඉකුත් වර්ෂය සමඟ සැසඳීමේදී මූල්‍ය ප්‍රතිඵලයේ රු. 39,553,759 ක පිරිහීමක් පෙන්නුම් කෙරුණි. පසුගිය වසරට සාපේක්ෂව සමාලෝචිත වර්ෂයේදී

පරිපාලන වියදම් සියයට 26.23 කින්ද විකිණීමේ හා බෙදා හැරීමේ වියදම් සියයට 58.78 කින් හා පර්යේෂණ හා සංවර්ධන වියදම් සියයට 278.42 කින් ද වැඩිවීම විශේෂයෙන් මේ සඳහා බල පා තිබුණි.

**3.2 විග්‍රහාත්මක මූල්‍ය සමාලෝචනය**

2014 වර්ෂයේ ජංගම අනුපාතය 11.56 ක් හා ක්ෂණික අනුපාතය 7.72 ක් ලෙස පැවතීමෙන් අතිරික්ත කාරක ප්‍රාග්ධනය ඵලදායී ලෙස යොදා ගෙන නොතිබූ බව නිරීක්ෂණය විය.

**3.3 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි**

2007 වර්ෂයේ සිට ආයතනයේ ණයගැතියෙකුගෙන් අයවිය යුතු රු. 570,257 ක මුදල ගෙවීම පැහැර හැරීම නිසා ගල්කිස්ස මහාධිකරණයේ අංක B/5019/10 යටතේ ගොනුකළ නඩුවට අදාලව විත්තිකරු සොයාගැනීමේ අපහසුව මත නඩුව නොවිසඳී පැවති අතර මේ සඳහා නීති උපදෙස් ලබාගැනීම සඳහා නීතිපති දෙපාර්තමේන්තුව වෙත යොමුකර තිබුණි.

**4. මෙහෙයුම් සමාලෝචනය**

**4.1 කාර්යසාධනය**

**(අ) නිෂ්පාදන කටයුතු**

සංස්ථාව විසින් සමාලෝචිත වර්ෂය සහ පසුගිය වසර 04ක් තුළ නිපදවූ ඖෂධ නිෂ්පාදනය සම්බන්ධ සන්සන්දනාත්මක තොරතුරු පහත පරිදි විය

වර්ෂය	නිෂ්පාදිත ඖෂධ වර්ග ගණන	නිෂ්පාදනය ඒකක මිලියන
2010	38	1614.1
2011	37	1796.4
2012	40	1920.2
2013	40	2005.1
2014	38	1,909.2

මේ සම්බන්ධයෙන් පහත සඳහන් නිරීක්ෂණ කෙරේ.

- (i) ඖෂධ ඒකක නිෂ්පාදනය 2013 වර්ෂයේදී සියයට 4.4 කින් වර්ධනය වී තිබූ අතර සමාලෝචිත වර්ෂයේදී එය සියයට 4.8 කින් අඩුවී තිබුණි.
- (ii) 2013 වර්ෂයේ නිෂ්පාදිත ඖෂධ සමාලෝචිත වර්ෂය සමඟ සැසඳීමේදී නිෂ්පාදිත ඖෂධ අයිතම ගණන 02 කින්ද නිෂ්පාදිත ඒකක මිලියන 95.9 කින්ද අඩුවී තිබුණි.
- (iii) සමාලෝචිත වර්ෂයේ නිෂ්පාදිත ඖෂධ වර්ග 38හි මුළු නිෂ්පාදනය වූ ඒකක මිලියන 1,909.2 න් ඒකක මිලියන 1,303.8ක් එනම්, සියයට 68.3 ඖෂධ වර්ග 8 ක් මතද, මුළු නිෂ්පාදනයෙන් ඒකක මිලියන 605,4 ක් එනම් සියයට 31.7. ක් ඖෂධ වර්ග 30ක් මතද රැඳී තිබුණි.

(ආ) 2014 දෙසැම්බර් මස 31 දිනට පර්යේෂණ මට්ටමේ පැවති ඖෂධ අයිතම 4 ක් සඳහා වර්ෂ 4 සිට 14 දක්වා කාලයක් හා රු. 685,131ක පර්යේෂණ වියදම් දරා තිබුණද එම ඖෂධ වෙළඳපලට හඳුන්වාදීමට අපොහොසත් වී තිබුණි.

(ඇ) ඖෂධ නිෂ්පාදනය සඳහා යන්ත්‍ර භාවිතය

සංස්ථාවේ ඖෂධ නිෂ්පාදන කාර්යයට සමාලෝචිත වර්ෂය තුළ යන්ත්‍ර 12 ක් භාවිතයට ගෙන ඖෂධ ඒකක මිලියන 1,909.2 ක් නිෂ්පාදනය කර තිබුණි. විස්තර පහත දැක්වේ.

යන්ත්‍ර වර්ගය	2014 නිෂ්පාදනය (ඒකක මිලියන)	2013 නිෂ්පාදනය (ඒකක මිලියන)
පෙති නිෂ්පාදන යන්ත්‍ර 01,02,03,04,05,06, ST 49, PP800, AP22	1,667.7	1592.96
කරල් නිෂ්පාදන යන්ත්‍ර GKF 800,GKF 1500, SF 135	241.5	412.13
	<u>1,909.2</u>	<u>2005.09</u>

මේ සම්බන්ධයෙන් පහත කරුණු නිරීක්ෂණය විය.

(i) GKF 1500 හා SF 135 දරන කරල් නිෂ්පාදන යන්ත්‍ර දෙකින් නිපදවූ Amoxicillin ඖෂධයේ ඒකක ප්‍රමාණය 2013 වර්ෂයට වඩා සමාලෝචිත වර්ෂයේදී ඒකක මිලියන 166.7 ක් හෙවත් සියයට 61 කින් අඩුවී තිබුණි.

(ii) 1987 වර්ෂයේදී ජපානයෙන් පරිත්‍යාග ලෙස ලැබුණු "Bosch G.K.F 800" දරන යන්ත්‍රයේ නිෂ්පාදන වේගය පහළ මට්ටමක පැවති අතර "Sanjin SF 135" දරණ යන්ත්‍රයෙහි නොයෙකුත් යාන්ත්‍රික දෝෂ සමාලෝචිත වර්ෂයේදී ඇතිවී තිබුණි.

(ඈ) අලවි කටයුතු හා මිල කිරීම්

සමාලෝචිත වර්ෂයේ හා ඉකුත් වර්ෂයට අදාළව සංස්ථාවේ අලවිය පිළිබඳ තොරතුරු පහත පරිදි විය.

අලවිකළ පාර්ශවය	ඖෂධ අලවිය ඒකක මිලියන		අලවි ආදායම රු. මිලියන	
	2014	2013	2014	2013
රාජ්‍ය ඖෂධ සංස්ථාව	6.8	13.5	8.1	9.6
සෞඛ්‍ය සේවා අධ්‍යක්ෂක	1,397.0	1,507.1	1,099.5	1,412.1
බෙදාහරින්නන්	548.7	478.5	604.5	519.4
එකතුව	<u>1,952.5</u>	<u>1,999.1</u>	<u>1,712.1</u>	<u>1,941.1</u>

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (i) සමාලෝචිත වර්ෂයේදී සංස්ථාවේ අලවි ආදායම රු.මිලියන 1,712.1 ක් වූ අතර එය පසුගිය වසරේ සමස්ථ අලවි ආදායම වූ රු. මිලියන 1,941.1 හා සැසඳීමේදී රු. මිලියන 229 කින් එනම් සියයට 11.8 කින් අඩුවී තිබූ අතර අලවි ඒකක සංඛ්‍යාව මිලියන 46.6 එනම් සියයට 2.3 කින් අඩුවී තිබුණි.
- (ii) සමාලෝචිත වර්ෂයේ සමස්ථ අලවි ආදායමෙන් රු. මිලියන 1,099.5ක් වටිනා ඖෂධ සෞඛ්‍ය සේවා අධ්‍යක්ෂ වෙත අලවි කර තිබූ අතර එය සමස්ථ අලවියෙන් සියයට 64.2 ක් විය. එසේ වුවත් සමාලෝචිත වර්ෂයේ සෞඛ්‍ය සේවා අධ්‍යක්ෂ වෙත සිදුකළ අලවිය පසුගිය වසර හා සැසඳීමේදී රු. මිලියන 312.6 කින් එනම් සියයට 22.1 කින් අඩුවී තිබුණි.
- (iii) බෙදාහරින්නන් වෙත සිදු කළ ඖෂධ අලවිය තුළින් සමාලෝචිත වර්ෂය තුළදී රු. මිලියන 604.5ක ආදායමක් උපයා තිබූ අතර එය සමස්ථ ආදායමෙන් සියයට 35.3 ක් විය. මෙම අලවිය සඳහා සංස්ථාව විසින් බෙදාහරින්නන් වෙත රු.61,382,388ක වෙළඳ වට්ටමක් හා එක් එක් මාසයන්හි ඉලක්ක ඖෂධ ගැනීම් සැපිරු බෙදාහරින්නන් සඳහා රු.18,634,433 ක ඉලක්ක සැපිරුම් දීමනාවන් ඇතුළුව එකතු වටිනාකම රු.80,016,821 ක වට්ටම් හා දීමනා ගෙවා තිබුණි.
- (iv) ඖෂධ අලවිය පිළිබඳ සැලකීමේදී මුළු ඖෂධ ඒකක අලවියෙන් හා අලවි වටිනාකම පිළිවෙලින් සියයට 61.07 ක් හා සියයට 71.17 ක් ඖෂධ වර්ග 09 ක් මත රඳා තිබුණි.

විස්තර පහත දැක්වේ.

ඖෂධ අයිතමය	අලවිය ඒකක මිලියන	මුළු අලවි ඒකකවලින් ප්‍රතිශතයක් ලෙස	අලවි වටිනාකම රු. මිලියන	අලවි වටිනාකමින් ප්‍රතිශතයක් ලෙස
Amoxicillin Cap BP 250mg	99.05	5.1	205.5	12.00
Cloxacillin Cap BP 500mg	24.82	1.27	89.32	5.21
Paracetamol Tab BP 500mg	239.01	12.24	189.03	11.04
Prednisolone tab 5mg	189.98	9.73	220.11	12.85
Metformin tab BP 500Mg	86.32	4.42	64.95	3.8
Cloxacillin cap BP 250mg	93.48	4.79	182.51	10.67
Folic acid 1mg	333.95	17.11	115.20	6.7
Diltiazem HCL 60mg	105.37	5.4	75.41	4.4
Amoxicillin Cap BP 500mg	19.68	1.01	77.64	4.5
	<u>1,191.66</u>	<u>61.07</u>	<u>1,219.69</u>	<u>71.17</u>

- (v) සමාලෝචිත වර්ෂයට අදාළව වෛද්‍ය සැපයීම් අංශය විසින් ඇණවුම් කළ ඖෂධ වලින් රු.299,479,285 ක් වටිනා ඖෂධ අයිතම 11 ක ඒකක මිලියන 300.929 ක්, අමුද්‍රව්‍යවල පැවති තාක්ෂණික දෝෂ, නිසි ප්‍රමිතීන්ට අනුකූල වූ අමුද්‍රව්‍ය සපයා ගැනීමට නොහැකිවීම, නිෂ්පාදන වට්ටෝරු දෝෂ, පෙනී ආවරණය කිරීමේ යන්ත්‍රවල ධාරිතාවය ප්‍රමාණවත් නොවීම, ප්‍රමාණවත්

රසායනාගාර ධාරිතා නොමැතිවීම යන හේතූන් මත සමාලෝචිත වර්ෂයේදී සැපයීමට නොහැකිවී තිබුණි.

**(ඇ) ඖෂධ මිල කිරීම**

සංස්ථාව විසින් ප්‍රචර්ථන වර්ෂය තුළ වෛද්‍ය සැපයීම් අංශයට හා බෙදාහරින්නන් මගින් සිදු කරන ලද ඖෂධ අලෙවිය සඳහා ඖෂධ මිල මට්ටම් 2ක් පවත්වාගෙන ගොස් තිබූ අතර ඒ සම්බන්ධයෙන් පහත සඳහන් නිරීක්ෂණ කරනු ලැබේ.

- (i) වෛද්‍ය සැපයීම් අංශය වෙනුවෙන් ඖෂධ සැපයීම සඳහා ප්‍රමිත නිෂ්පාදන පිරිවැය මත සියයට 12 ක ලාභාන්තිකයක් සහිතව ඖෂධ මිල ගණන් තීරණය කර තිබුණි. 2014 වර්ෂයේ පළමු අර්ධ වර්ෂය සඳහා 2013 දෙසැම්බර් 19 දිනැති කමිටු තීරණ මිල ගණන් හා දෙවන අර්ධ වර්ෂය සඳහා 2014 ජූනි 25 දින කමිටු තීරණ මිල ගණන්ද යොදාගෙන තිබුණි.
- (ii) 2012 වර්ෂය වනතෙක් සංස්ථාවේ නිත්‍ය බෙදාහරින්නා ලෙස කටයුතු කළ රාජ්‍ය ඖෂධ සංස්ථාව සඳහා සියයට 15 ක ලාභාන්තිකයක් සහිතව මිල තීරණය කර තිබූ අතර 2013 වර්ෂයේ සිට බෙදාහරින්නන් සඳහා මිල තීරණය කිරීම සඳහා නිශ්චිත ලාභාන්තිකයක් සහිත මිල කිරීමේ ක්‍රමවේදයක් සංස්ථාව විසින් පවත්වාගෙන ගොස් නොතිබූ අතර එක් එක් ඖෂධය සඳහා විචල්‍ය ලාභාන්තික සහිතව මිල නියමකර තිබුණි.

තවද 2014 දෙසැම්බර් 31 දිනට මිල ලැයිස්තුවේ ඇතුළත් ඖෂධ අයිතම 54න් අයිතම 23ක මිල ගණන් වසර 2ක් තිස්සේ සංශෝධනය කර නොතිබූ අතර සමාලෝචිත වර්ෂය තුළදී මෙම ඖෂධ අයිතම 23න් අයිතම 05ක ලාභාන්තිකය ඉතා අඩු මට්ටමක පැවතුණි.

**4.2 කළමනාකරණ අකාර්යක්ෂමතා**

2015 ජනවාරි 06 දින සංස්ථාව විසින් කොළඹ 07 ධර්මපාල මාවතේ නො.22 දරණ ස්ථානයේ තොග අලවි කටයුතු හා වෛද්‍යවරුන් සඳහා ඖෂධ අලෙවිය අරමුණු කර නව තොග වෙළඳසලක් ආරම්භ කර තිබුණු අතර මේ සම්බන්ධයෙන් පහත කරුණු නිරීක්ෂණය කරනු ලැබේ.

- (i) දෙපාර්තමේන්තු ප්‍රසම්පාදන මණ්ඩලය විසින් 2014 ජූනි 25 දින මෙම තොග වෙළඳසල ඇරඹීම සඳහා අනුමත කර තිබූ අතර එම අලෙවිසල පිහිටුවා ඇති පරිශ්‍රය කුලියට ලබා ගැනීම පිළිබඳව අදාළ ගොඩනැගිල්ලේ හිමිකරු වන Medicom (pvt) Ltd.ආයතනය සමඟ කිසිදු ලිඛිත ගිවිසුමකට එළඹ නොතිබුණි.
- (ii) අදාළ ස්ථානයේ එම තොග අලෙවිසැල විවෘත කිරීමට පෙර මෙම ස්ථානයේ වෙළඳසැලක් පිහිටුවීම සම්බන්ධව ශක්‍යතා අධ්‍යයනයක් සිදුකරන ලෙසට ප්‍රසම්පාදන මණ්ඩලය විසින් දැනුම් දී තිබුණද නිවැරදි ශක්‍යතා අධ්‍යයන වාර්තාවක් පිළියෙල කිරීමට නොහැකි බව සහකාර කළමනාකරු - අලවි හා ප්‍රචර්ථන විසින් අධ්‍යක්ෂ මණ්ඩලය වෙත වාර්තා කිරීමෙන් පසු එක් අවුරුදු නිරීක්ෂණ කාල සීමාවකට යටත්ව වෙළඳසැල ඇරඹීමට අධ්‍යක්ෂ මණ්ඩල අනුමැතිය ලැබී තිබුණි.
- (iii) මෙම වෙළඳසැල පවත්වාගෙන ගිය 2015 ජනවාරි, පෙබරවාරි හා මාර්තු මාසවල එකතුව රු.1,031,013ක අලාභයක් ලැබීම හේතුවෙන් 2015 අප්‍රේල් 02 දින පැවති කළමනාකරණ කමිටු රැස්වීමේදී එලඹී තීරණයකට අනුව මෙම අලෙවිසල වසා දමා තිබුණි. මෙම අලෙවිසල පිහිටුවීමට පෙර නිසි වෙළඳපල අධ්‍යයනයක් සිදුකළේ නම් මෙම අලාභය දැරීමට සංස්ථාවට සිදු නොවන බව විගණනයේ අදහසයි.

**4.3 මෙහෙයුම් අකාර්යක්ෂමතා**

පහත සඳහන් කරුණු නිරීක්ෂණය කරනු ලැබේ.

- (අ) වටිනාකම රු.5,041,649ක් වූ කිලෝග්‍රෑම් 935.8 ක Chloramphenicol BP - 2010 අමුද්‍රව්‍ය තොගය 2014 වර්ෂය තුළදී කල් ඉකුත් වී තිබූ අතර එම තොගවල කල් ඉකුත්වීමේ කාලය වසරකින් දීර්ඝ කර (Revalidate) ඖෂධ නිෂ්පාදනය සඳහා භාවිතා කළ හැකි බව සංස්ථාව විසින් විගණනය වෙත සඳහන් කළද, 2014 වසර තුළදී මෙම ඖෂධයෙන් නිපදවා තිබුණේ ඒකක මිලියන 2.96 ක් පමණක් වන අතර ඒ සඳහා අමුද්‍රව්‍ය කිලෝග්‍රෑම් 66.9ක් උපයෝගී කරගෙන තිබුණි. ඉතිරි අමුද්‍රව්‍ය මේවන විටද භාවිතයකින් තොරව ගබඩාවේ පවතින අතර කිලෝග්‍රෑම් 18.5ක් 2015 මාර්තු මාසයේදී කල් ඉකුත්වී තිබූ අතර ඉතිරි කිලෝග්‍රෑම් 917.3 2015 ජූලි මාසයේදී කල් ඉකුත්වීමට නියමිතය. මේ අනුව ඉතිරි මාස 2 ඇතුළතදී මෙම අමුද්‍රව්‍ය තොගය භාවිතයට නොගතහොත් ස්ථිර වශයෙන්ම සංස්ථාවට රු.5,041,649 ක මූල්‍යමය අලාභයක් සිදුවන බවට විගණනයට නිරීක්ෂණය වූ අතර මේ වෙනුවෙන් මූල්‍ය ප්‍රකාශනවල වෙන්කිරීමක් සිදුකර තිබුණි.
- (ආ) ඉන්ඩෙන්ට්‍රු අංක 20142952 යටතේ ගෙන්වන ලද Folic Acid BP – 2010 අමුද්‍රව්‍ය තොගය 2015 ජනවාරි මාසයේදී සංස්ථාවට ලැබී තිබූ අතර 2015 අප්‍රේල් වන විටත් සංස්ථාවේ තත්ත්ව පාලන අංශය විසින් අමුද්‍රව්‍ය තොගයේ ප්‍රමිතිය පිළිබඳ වාර්තාවක් නිකුත්කර නොතිබුණි.
- (ඇ) 2014 සැප්තැම්බර් 10 දින තත්ත්වයෙන් අසමත් බව වාර්තා කළ වටිනාකම රු.4,084,816 ක් වූ Frusemide BP - 2010 අමුද්‍රව්‍ය තොගය වෙනුවෙන් පිරිවිතරයන්ට අනුකූල තොගයක් ලබාගැනීම සඳහා සැපයුම්කරු සමඟ එකඟතාවයකට විගණිත දිනය වන විටද එළඹ නොතිබුණි.

**4.4 මතභේදයට තුඩු දෙන ගණුදෙනු**

පහත සඳහන් කරුණු නිරීක්ෂණය කරනු ලැබේ.

- (අ) සංස්ථාව පිහිටුවීමේ අරමුණුවලට පටහැනි කාර්යයන් වෙනුවෙන් අවස්ථා 05කදී රු.3,686,312ක වියදම් දරා තිබුණි.
- (ආ) දකුණු කොළඹ ශික්ෂණ රෝහලේ අංක 01 වාට්ටුවට පැමිණෙන රෝගීන්ට නැවතීමේ ශාලාවක් ඉදිකිරීම සඳහා තරඟකාරී මිලගණන් කැඳවීමකින් තොරව රාජ්‍ය ඉංජිනේරු සංස්ථාවට රු. 1,349,312 ක් ගෙවා තිබූ අතර එම කාර්යය ඊට වඩා අඩු වියදමකින් ඉටු කර ගැනීමට ඇති හැකියාව පිළිබඳව සංස්ථාව අවධානය යොමු කර නොතිබුණි.

**4.5 අවිධිමත් ගණුදෙනු**

සංස්ථාවේ නිලධාරියෙකු පදිංචි වී නොසිටියදී මාස දෙකක කාලයකට නිවාස කුලී වශයෙන් රු.60,000 ක මුදලක් එහි හිමිකරුට ගෙවා තිබුණි.

**4.6 නිෂ්ක්‍රීය හා ඌන උපයෝජිත වත්කම්**

පහත සඳහන් කරුණු නිරීක්ෂණය කරනු ලැබේ.

අලාභහානි වීම හා භාවිතයට නොගැනීම නිසා පිරිවැය රු. 49,957,886 ක් වූ වත්කම් අයිතම් 05 කට අදාළ ඒකක 112 ක් 2009 වර්ෂයේ සිට 2015 විගණිත දින දක්වා සංස්ථාවේ විවිධ අංශ තුළ නිශ්ක්‍රීයව පැවතුණි.

2014 මැයි 21 දින හා අංක HM/A/SPMC/2014(02) දරන විගණන විමසුම මගින් අලාභ හානි වූ වත්කම් ආර්ථික වශයෙන් ඵලදායී අන්දමින් අළුත්වැඩියා කර භාවිතයට ගැනීමට හෝ එසේ භාවිතයට ගැනීමට නොහැකිනම් අපහරණය කිරීමට කටයුතු නොකිරීම පිළිබඳව පෙන්වා දුන් කරුණට පිළිතුර වූයේ සමීක්ෂණ මණ්ඩලයක් පත් කර එම වාර්තාවට අනුව කටයුතු කරමින් සිටින බවයි. කෙසේ නමුත් එම කටයුතු 2015 පෙබරවාරි මාසය වන විටත් අවසන් වී නොතිබුණි.



**4.7 ආර්ථික නොවූ ගනුදෙනු**

---

පහත සඳහන් කරුණු නිරීක්ෂණ කරනු ලැබේ.

- (අ) සමාලෝචිත වර්ෂයේ දෙසැම්බර් මාසයේදී අධ්‍යක්ෂක මණ්ඩල රැස්වීම හෝටලයක පවත්වා තිබූ අතර රැස්වීමට සහභාගී වූ නිලධාරීන් හා ඔවුන්ගේ පවුල්වල සාමාජිකයින් සමඟ 28 දෙනෙකු එම හෝටලයේ නවාතැන් ගැනීම හේතුවෙන් ආහාරපාන හා කාමර කුලී වශයෙන් රු. 219,600 ක අමතර වියදමක් දරා තිබුණි.
- (ආ) 2014 වර්ෂයේ සිට 2018 වර්ෂය දක්වා වූ සංස්ථාවේ සංයුක්ත සැලැස්ම පිළියෙල කිරීම සඳහා වූ වැඩමුළුව වෙනුවෙන් හෝටල් ගාස්තු ලෙස රු.123,200 ක් වැය කර තිබුණි.

**4.8 හඳුනා ගන්නා ලද පාඩු**

---

පහත සඳහන් කරුණු නිරීක්ෂණ කරනු ලැබේ.

- (අ) එකතුව රු. 19,767,957 ක් වූ ඖෂධ අමුද්‍රව්‍ය අයිතම 16 ක කිලෝග්‍රෑම් 6,202.61 ක් හා ඒකක මිලියන 45.854 ක ඖෂධ අමුද්‍රව්‍ය තත්ත්වයෙන් අසමත් වීම, වට්ටෝරු දෝෂ, නිකුත් නොවීම හා කල් ඉකුත්වීම මත නිෂ්පාදනයට යොදාගත නොහැකිව 2014 දෙසැම්බර් 31 දිනට ගබඩාවල තිබුණි. මෙම තොග වෙනුවෙන් රු.730,589ක් 2015 ජුනි වන විට සංස්ථාව විසින් අයකරගෙන ඇති බව සභාපතිවරයා විසින් විගණනය වෙත දන්වා ඇති අතර රු.19,037,368ක් වූ ඉතිරි තොග නිෂ්පාදනයට යොදාගත නොහැකිව එලෙසම ගබඩාවල පැවතුණි.
- (ආ) 2014 සැප්තැම්බර් 12 දින පැවති අංක 339 දරන අධ්‍යක්ෂ මණ්ඩල රැස්වීමේදී ගනු ලැබූ තීරණයක් මත 2009, 2010, 2011 හා 2012 වර්ෂවල කල්ඉකුත් වූ එකතුව රු. 455,496 ක් වටිනා ඖෂධ අයිතම 6 කට අදාළ කිලෝග්‍රෑම් 261.58 ක ඖෂධ සංයෝග හා ඖෂධ විනාශ කර තිබුණි.

**4.9 මානව සම්පත් කළමනාකරනය**

---

2014 දෙසැම්බර් 31 දිනට අනුමත කාර්ය මණ්ඩලය තථ්‍ය කාර්ය මණ්ඩලය සමඟ සැසඳීමේදී පුරප්පාඩු 27 ක් පැවතුණි.

**5. ගිණුම්කටයුතුභාවය හා යහ පාලනය**

---

**5.1 අය වැය ලේඛනමය පාලනය**

---

සමාලෝචිත වර්ෂයට අදාළ අයවැය ලේඛනය නැවත සංශෝධන කර තිබූ අතර අය වැය ගත වියදම් සත්‍ය වියදම සමඟ සැසඳීමේදී ශීර්ෂ 03කට අදාළව සියයට 25 සිට සියයට 257 දක්වා හා වත්කම් හා බැරකම් සියයට 30 සිට සියයට 481 දක්වා පරාසයක විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබුණි.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සංස්ථාවේ සභාපතිවරයාගේ අවධානයට යොමුකරන ලදී. පහත දැක්වෙන පාලන ක්ෂේත්‍රයන් කෙරෙහි විශේෂ අවධානය යොමුකළ යුතුවේ.

- (අ) ස්ථාවර වත්කම්
- (ආ) තොග
- (ඇ) මිල කිරීම
- (ඈ) නිෂ්පාදන
- (ඉ) කාර්ය මණ්ඩල කළමනාකරණය